

# קאַנסטאַנטינאַפּאָל

לייב מלאך

איך ווייס ניט, וועלכע נאָמען דאָ צו באַנוצן: קאַנסטאַנטינאַפּאָל אָדער איסטאַמבול. דאָס צווייטע וואָרט, וואָס איז דורך קעמאַל פּאַשאַ באַנייט געוואָרן אַלס נאָמען פֿאַר דער מעטראָפּאָליע, איז טערקישער ווי דאָס ערשטע. און כאָטש אויף דער מאַפע און אין דער רײזע-ליטעראַטור ווערט דאָס וואָרט איסטאַמבול שוין שטאַרק גענוצט, געפֿינען זיך נאָך אַבער אַזעלכע, וואָס מײנען אַלץ, אַז דאָס זענען צוויי באַזונדערע שטעט.

נאָר ווי עס זאָל ניט זײַן, בײַדע ווערטער האָבן דאָ, בײַ די גרענעצן פֿון די צוויי וועלט-טיילן, אײראָפּע און אַזיע, אַ באַזונדערן רײץ. אפֿשר פֿאַלט דער רײץ אין אויג גראַד אין בײן-השמשות-נעפל, וואָס לאָזט זיך אַראָפּ ווי אַ דורכזיכטיקער טיול איבער דעם לאַנגן פֿענצטער – דעם "גאַלדענעם האָרן", אַט דעם געדרייטן שפּיגל-פּאַס, וואָס פֿליסט אַרויס אָדער אַרײַן פֿונעם באַספּאַרוס. די ריזיקע צאָל מינאַרעטן, הײכע און נידעריקע מעטשעט-טורעמס, זעען אויס אין אַזעלכע בײן-השמשותן ווי פֿאַנטאַסטישע וועלדער, ווי די שפּיצן פֿון ריזן-וועכטער.

עפעס איז פֿאַראַן אין דעם בליק אויף קאַנסטאַנטינאַפּאָל, יענער געהײמער צימער פֿון נײַגער און אומהײמלעכקײט... איך ווייס ניט, פֿאַרוואָס די אַלע קופּאָלן דערמאָנען דווקא גראַד האַרעמס, געפֿאַנגענע פֿרויען, געהײמענישן.

דאָס אַלץ איז אַן איבערבליבעכץ פֿון אַ באַגריף, פֿון בילדער, וואָס לעבן נאָך בלויז אין זכרון. נאָר פֿון דער ווירקלעכקײט איז עס שוין פֿאַרשוונדן. אַט קומט אַרויף אויף דער שיף די טערקישע פּאָליצײ. זײ, די טערקישע פּאָליצײאַנטן, זענען ניט עקזאַטישער ווי אין וועלכע עס איז אַנדערן לאַנד פֿון אײראָפּע. די פֿעסקעס זענען אויך פֿאַרשוונדן. דאָס איז פֿאַרווערט אויף דער טעריטאָריע פֿון דער אַנאַטאָליער רעפּובליק. די שיף איז געאַנקערט בײַ די אַזיאַטישע ברעגעס, נאָר פֿאַר דיר שוימט אַ שטיק אײראָפּע. דײך גריסט אַ מאַדערנע מעטראָפּאָליע, אַ ציוויליזירטע הויפטשטאָט, וואָס רײסט זיך דורך

דעם וואָלד פֿון מינאַרעטן דורך אַלטערטימלעכע קופּאָלן און סודות־פֿולע פּאַלאַצן פֿון סולטאַנען...

\*

דער גאַנצער צויבער פֿון פֿאַרנאַכט צעשווימט מיטן פֿאַרגיין פֿון דער זון. דער פֿרימאַרגן ברענגט וואַכעדיקייט. זעסט אַ שטאַט, וואָס ליגט ביים וואַסער ווי אַ פֿערד-פּאַדקאָוע, אויסגעקײלעכדיקט אין דרײַ זײַטן. איצט זענען מיר פֿאַראַנקערט ביים אײראָפּעיִשן ברעג. נאָר די ווידער-קולות פֿון אַזיע שלאָגן זיך אָן אַהער. די פֿעסקע איז פֿאַרשוונדן, נאָר דער נערוועזער געשרײַ פֿונעם אַריענט איז געבליבן. אַראָפּגייענדיק פֿון דער שיף, באַטרעטנדיק די אַטאַמאַנישע ערד, פֿילט מען זיך ווי אין געשטויז פֿון צוויי וועלטן – אַן אויסערלעך-אײראָפּעיִשע און אַן אינערלעך-אַזיאַטישע. אַ שטאַט מיט מעטראָפּאָליע-טומל. איבערהויפט בײַ די בריק, וואָס פֿאַראַייניקט בײַדע וועלט־טײלן, אַזאַ טומל הערט מען אין די אַנדערע וועלט-שטעט. עס שלאָגן פֿון דעם טומל דאָ אַרויס טויזענטער עכאַס, וואָס פֿאַרשטאַרקן דעם אַפהילך. עס איז פשוט טויב צו ווערן. עס איז אַפּגעשאַפֿט געוואָרן די פֿעסקע און דער שלייער פֿאַרן פנים, די הויזן פֿון די טערקישע פֿרויען, די טערקיש-אַראַבישע שריפֿט איז פֿאַרביטן געוואָרן אויף דעם לאַטיינישן אַלף-בית. אָבער דער כאַראַקטער פֿון מזרח-טומל איז אַלץ געבליבן.

\*

מיטן אַזיאַטישן שטאַט-טײל קאָן מען זיך אויך ניט שעמען. וויפֿל אוצרות ליגן דאָרט, וויפֿיל מי, וויפֿל קונסט פֿון בוי און אַרכיטעקטור! וואָס פֿאַראַ מאַשעען, פּאַלאַצן, דענקמעלער? דער אַריענט ווייסט ניט פֿון קיין פּראָפּאַרציע. קעגנאיבער די מאַשעען און פּאַלאַצן שטייען אַרעמע הייזלעך פֿון האַלץ. נעבן בלויען מאַרמאָר – האַלב-אַײנגעפֿאַלענע חורבות. אין די פּאַלאַצן וווינט מען שוין ניט. קעמאַל פּאַשאַ האָט זײ פֿאַרוואַנדלט אין מוזײען. אין די אײנגעפֿאַלענע שטיבלעך וווינט נאָך אָבער יאָ... וואַרעם קעמאַל פּאַשאַ האָט דורכגעפֿירט אַן אויסערלעכע רעוואָלוציע, אָבער ניט קיין אינערלעכע. ער האָט אַפּגעשאַפֿט די סאַטראַפּיע, אָבער ניט אויסגעוואַרצלט די אַרעמקײט. די שאַץ-קאַמערן געהערן דער נאַציע, אָבער די נאַציע אַליין האָט נאָך קיין ברויט ניט.

פונדעסטוועגן זענען די אויסגעלעדיקטע פאלאצן פארט נאך לעבעדיקע מאַנומענטן, וואָס דערצילן פֿון דער נעכטיקער גרויסקייט, פֿון דער סולטאַנען-הערשאַפֿט, פֿון דער מוסולמענישער מאַכט. אָט זענען די מאַשעען פֿון סוליימאַן. דער בלויער מעטשעט און "אַיאַ-סאַפֿיאַ". דאָ שטייען נאָך פֿאַר דיר אין זייער ווירקלעכקייט אַלע געמעלן פֿון די פֿאַנטאַסטישע מעשה-ביכלעך. איבערהויפט צייכנט זיך אויס די "אַיאַ-סאַפֿיאַ", וואָס איז דורך צען טויזנט שקלאַפֿן אין משך פֿון פֿינף יאָר אויפֿגעבויט געוואָרן. דאָס איז ניט בלויז דער טעמפל פֿון מחמדס גאָט, נאָר דער טעמפל פֿון דער מחמדאַנישער סולטאַנען-הערשאַפֿט. דאָס איז אַזוי אָטעם-פֿאַרכאַפֿנדיק געבויט, ס'איז אַזוי גיגאַנטיש אימפּאַזאַנט, אַז דער פשוטער מענטש מוז צעמישט ווערן ביים באַטרעטן די שוועל. ער מוז אינגאַנצן ווערן איין שטיק אונטערטעניקייט און געהאַרכזאַמקייט. דרייַ מאָל אין טאָג דאַווענט מען דאָרט. די מעדזונען-פּריסטערס ווייסן נאָך הייַנט, ווי אַנצוהאַלטן דעם פּרעסטיזש פֿון דער רעליגיע לויט אַלע כללים און מנהגים. כאָטש אין דרויסן, אויף דער גאַס, פֿאַר דער טיר, פֿלאַטערן די אייראָפּעיִשע אויפֿשריפֿטן.

מאַשעען, טורעמס, שפיצן אויף יעדן ווענד און קער. נאָך יעדן זיג – אַ מאַשע. בלויז דער מאַשע פֿון סולטאַן אַהאַמעד, ווערט פֿאַרוואַנדלט אין אַ מוזיי. די איבעריקע זענען באַשטימט סײַ פֿאַר פֿרעמדע טוריסטן און סײַ פֿאַר אייגענע גלויביקע.

און ווילסטו וויסן ווי ברוטאַל, אַכזריותדיק און פֿאַרשווענדעריש עס האָט געלעבט איינער פֿון די לעצטע סולטאַנען? – פֿאַר צוויי און אַ האַלבן דאָלאַר וועט מען עס דיר ווייזן. עס איז ניט קיין סך. ווען ער, דער סולטאַן, האָט געלעבט און איז געזעסן אויף דעם טראָן פֿון פּערזישע טעפֿיך-קישעלעך, האָבן מענטשן זיכער מער געגעבן דערפֿאַר ווי צוויי און אַ האַלבן דאָלאַר. ס'האַבן זיך געפֿונען אַזעלכע, וואָס וואָלטן געגעבן טויזנט אַבי אַ קוק צו טון, אַבי איבערצוטערעטן די שוועל פֿון סולטאַנס פֿאַלאַץ. און ניט נאָר דעם פֿאַלאַץ, דאָס איז ניט געווען דער עיקר, דאָס וואָס האָט צוגעצויגן, איז געווען דער – האַרעם. וואַרעם נאָך איצט, ווי נאָר די טוריסטן-גרופּע שפּאַנט אַריבער די שוועל פֿון פֿאַלאַץ-מויער, גיט מען זיך דאָס ערשטע אַ לאַז צום האַרעם, נאָר אַ חוץ עטלעכע פֿאַרוויאַנטע יעוונוכן, וואָס זענען איבערגעבליבן דאָרט, זעט מען גאַרניט. דער עולם, מענער און פֿרויען, לאַזט זיך צו בעטן, צו די טואַלעט-טישלעך, טאַפּן מיט די בליקן יעדעס ווינקעלע דאָרט, עס איז נאָך איצט אַפֿילו פּיקאַנט...

נאָר דער עיקר איז דער גרויסער אוצר, וואָס ליגט דאָ און וואָס איז געבליבן ביז איצטער אומבאַרירט, ווי פֿאַרגליווערט. זעסט דאָ די גאַנצע געמיינהייט פֿון די טראַנען. דאָ ליגט חניפֿה פֿון געקרוינטע קעפֿ אין פֿאַרעם פֿון – מתנות. אַ וועלט מיט מתנות: רובינען און בריליאַנטן אין דער גרויס פֿון טויבן-אייער. גאָלד און גאָלד. שטיקער גאָלד אין פֿאַרשידענע פֿאַרעמס. קרוינען און שווערדן, מעסערס און ביקסן, באַזעצט מיט פּערל און כלערליי איידלשטיינער, גאָלדענע געבעט-ביכער, גאָלדענע שרייב-קעסטלעך, גאָלדענע שטולן, גאָלדענע שיק, האַלדזבענדער, אַ וואָלד מיט גאָלד...

און נאָכדעם קומען מעדאַלן און אַרדענס פֿון פֿאַרשידענע גרויסע, גרעסערע און קלענערע מלכים. און ניט נאָר פֿון מלכים, נאָר אויך פֿון רעפּובליקאַנישע פרעזידענטן. און די אַלע מעדאַלן זענען ווידער באַזעצט מיט בריליאַנטן, בריליאַנטן און בריליאַנטן. אַ גאַנצער בראַנד ווערט אַנגעצונדן אין אויג פֿון אַט די אַלע שטיין-פֿייערן.

פֿאַרוואָס עס איז געגאַנגען אין לעבן אַט די מעדאַל-שענקערס צו באַערן מיט די קאָסטבאַרסטע מתנות – אוסגעזויגענעם זאַפֿט פֿון פֿאַלק – דעם אַזיאַט, דעם לעצטן סולטאַן, איז קיין סוד ניט: איין האַנט האָט געוואָשן די צווייטע...

\*

אימפּאַזאַנט און איינדרוקספֿול איז דאָ דער אַריענטאַלישער באַזאַר, וואָס איז איינציק אין זײַן פֿאַרעם און פֿאַרנעם. אַט-אַ-דאָ, דוכט זיך, ליגט דער שליסל צו דער נשמה פֿון טערקיש-אַריענטאַלישן מענטשן. עס איז מאַדנע, כמעט אומגלויבלעך. נאָר דאָס ערשטע מאָל האָב איך זיך געפֿילט, גייענדיק אינעם באַזאַר ווי אין עפעס אַ היכל. עס איז געווען אין דעם עפעס אַ מיסטיש געפֿיל.

דער באַזאַר איז געבויט אין ביזאַנטינישן סטיל און עס איז פֿאַראַן דאָ אַ געמיש פֿון קריסטלעכקייט און מוסולמענישקייט. דער אַמאָליקער געראַנגל, בעת וועלכן טײַכן בלוט האָבן זיך געגאַסן, האָט דאָ איצטער, נאָך הונדערטער, הונדערטער יאָרן, איבערגעלאָזט זײַן אַטעם אויף די דיקע ווענט מיט אַרקאַדן און די געמעלן. דער באַזאַר ציט זיך לאַנג און טיף. ברייט און ווייט. עס דויערט אַ האַלבן טאָג אויסצוגיין דעם באַזאַר. פֿאַרהעלטנישמעסיק איז דאָרט שטיל. די סוחרים אַליין, ס'רוב פֿון זיי, עכטע "אַריענטאַלישע" יידן פֿון – יאַס און קאַנסטאַנץ, פֿון גאַלאַץ און בראַילאַ,

טומלען ניט, שלעפן ניט ביי די פאלעס. זיי זינגען נאָר אויס זייערע סחורות אויף אַ מוזיקאַלישן אינסטרומענט – דאָס פֿאַראַינטערעסירט דעם דורכגייער. אָבער – קויפֿן, קויפֿט מען ניט.

מיט איינעם כאָפּ איך אַ שמועס אויף ייִדיש: "מען לייזט ניט?"  
"ס'איז קריזיס אויף דער וועלט. אַמאָל, שיפֿן זענען דורכגעפֿאַרן, האָט מען געלייזט. ייִדן זענען געפֿאַרן קיין ארץ-ישׂראל און צוריקוועגס, האָט מען אין טערקיי געקויפֿט ארץ-ישׂראל-דיוואַנעס, אויסגעאַרבעט אין – פּערסיע. הייַנט אָבער, אַז מען פֿאַרט גאַרניט צוריק פֿון ארץ-ישׂראל..."  
מילא, געקויפֿט האָב איך טאַקע ניט, אָבער אַ סך זאַכן האָט ער, דער טערקישער ייִד פֿון – רומעניע, וואָס האָט אַמאָל געהאַלטן אַ ייִדיש טעאַטער אין קאָנסטאַנטינאָפֿאָל זיך דערוואַסט פֿון מיר נייעס. אַ שטייגער, אַז דזשייקאַב פּ. אַדלער איז געשטאַרבן און אַז – דוד קעסלער לעבט שוין אויך ניט..."

גאַלאַטאַ-בעראַ איז דער אייראָפּעישער שטאָט-טייל. טאַקע אייראָפּע גופּא. דאָס איז אַן ענגער, צונויפֿגעדרענגטער שטח. אין אַלע צייטן האָבן דאָרט געווינט די אייראָפּעער. דאָס איז געווען אַ מין אייראָפּעישער אינדזל בייַ ברעגעס פֿון אַזיע. גאַלאַטאַ-בעראַ האָט אַלע מנהגים, דעם גאַנצן אַנבליק פֿון אַ גרויסער אייראָפּעישער שטאָט: געשעפֿטן און קאַפּעען, רעסטאָראַנען און קינאָס, האָטעלן און טעאַטערס.

די גאַסן זענען דאָ פֿונדעסטוועגן שמאָל, געדרייט, צו קלעטערן אויף טעראַסע-טרעפּ. גראָד דער עכט-אייראָפּעישער טייל פֿון קאָנסטאַנטינאָפֿאָל-איסטאַמבול איז ניט אינטערעסאַנט. עס איז ניט דערגאַנגען צו דער אייגענאַרטיקער שיינהייט פֿון אַן אַזיאַטישער הויפּט-שטאָט און קומט ניט צו אַן אמתער אייראָפּעישער מעטראָפּאָליע.

באָדויערן די טוריסטן, וואָס מען האָט דאָ "אַראָפּגענומען" דעם כאַראַקטער פֿון אַריענט. אַז מען באַגעגנט זיך מיט טערקישע פֿרויען, איז שוין ניט מיט די שליייערן פֿאַר די פּנימער, אין די ברייטע הויזן, נאָר אַנגעטון איינפֿאַך, ווי אונדזערס גלייכן, און דערצו זעט מען זיי נאָך, די טערקישע פֿרויען, בייַ פֿאַרשידענע אַרבעטן: אין געשעפֿט, אין רעסטאָראַן, אין פֿאַבריק. האָבן טאַקע די אייראָפּעישע טוריסטן וואָס צו זיין אומצופֿרידן... די טוריסטן ווילן נאָר איינס: האַרעמס...

אויסערלעך זעט מען די השפּעה פֿון קעמאַל-פּאַשאַ זיכער אויף טריט און שריט. אַלץ, וואָס איז פֿאַרבונדן מיט טערקישע טראַדיציע, איז איצט אַ פֿאַרברעך. אין די דערפֿער, זאָגט מען, אונטער פֿאַרהאַקטע לאַדנס, טוט מען

זיך אָן אין דער פֿעסקע און די פֿרוי פֿאַרשלייערט זיך דאָס פנים מיט אַ  
וואָל.

פֿון דער אַנדערער זייט וואָלט גוט געווען, ווען די אייראָפּעיִשע "קולטור  
און ציוויליזאַציע" זאָל ניט דאָרטן אַרײַנרייסן אין אירע "העכסטע" און  
"נייעסטע" פֿאַרמען, ווי אַ שטייגער, קאַנצענטראַציע-לאַגערן, ביכער-שרפֿות,  
צענזור אויפֿן פֿרייען וואָרט, באַוואַפֿענונג-געיעג, רדיפֿות, תּפֿיסות  
איבערגעפֿולטע מיט אַרבעטער.

אין אַ שמועס מיט אַ פֿאַרט-אַרבעטער דערוויס איך זיך, אַז אַט די  
דאָזיקע "ציוויליזאַציע" איז שוין היפש אַרײַנגעדערונגען אין דער מאָדערנער  
טערקײ. קעמאַל-פֿאַשאַ ווענדט זי שוין אָן. און ניט אומזיסט האָט מען אים  
אין גאַלאַטאַ-בעראַ אויפֿגעשטעלט אַ מאָנומעט אַלס זעלנער און  
דיפּלאָמאַט, אַלס דיקטאַטאָר און ציוויליזאַטאָר...

פֿון: פֿון פּוילן ביז טערקײ. פֿאַריז 1939, ז' 206-200